

आकाशवाणी  
क्षेत्रीय समाचार एकांश  
देहरादून (उत्तराखण्ड)  
रविवार 29.03.2026  
समय 1305

e[ ; l ekpkj %&

- प्रधानमंत्री नरेन्द्र मोदी ने पश्चिम एशिया की स्थिति पर चिंता प्रकट करते हुए कहा है कि दुनिया भर में पेट्रोल और डीजल का संकट बढ़ रहा है।
- आकाशवाणी से मन की बात कार्यक्रम में प्रधानमंत्री ने ज्ञान भारतम् सर्वेक्षण की चर्चा की।
- नैनीताल जिले में विशेष गहन पुनरीक्षण की तैयारियाँ तेज हो गयी हैं। जिलाधिकारी ने सभी राजनैतिक दलों से बीएलए की शीघ्र नियुक्ति के निर्देश दिए हैं।
- देहरादून समेत प्रदेश के 9 जिलों में बदला मौसम, हल्की से मध्यम बारिश और 3300 मीटर से अधिक उंचाई वाले क्षेत्रों में बर्फबारी की संभावना।

eu dh ckr

प्रधानमंत्री नरेन्द्र मोदी ने आज पश्चिम एशिया की स्थिति पर चिंता व्यक्त करते हुए कहा कि पेट्रोल और डीजल को लेकर दुनिया भर में एक संकट उभर रहा है। आकाशवाणी से मन की बात कार्यक्रम में प्रधानमंत्री ने कहा कि यह चुनौतीपूर्ण समय है, क्योंकि यह क्षेत्र भारत की ऊर्जा जरूरतों का एक प्रमुख केंद्र है। उन्होंने कहा कि भारत के वैश्विक संबंध, विभिन्न देशों का सहयोग और पिछले एक दशक में नई दिल्ली द्वारा विकसित क्षमताएं, इन परिस्थितियों का सामना करने में देश की मदद कर रही हैं।

प्रधानमंत्री ने सभी नागरिकों से इस चुनौती का एकजुट होकर सामना करने का आह्वान किया।

इस मुद्दे के राजनीतिकरण पर आलोचना करते हुए प्रधानमंत्री ने कहा कि ऐसा करने से बचना चाहिए। उन्होंने जोर दिया कि यह 140 करोड़ देशवासियों के हित से जुड़ा विषय है और इसमें स्वार्थ की राजनीति की कोई जगह नहीं है। उन्होंने कहा कि अफवाह फैलाने वाले लोग देश को बड़ा नुकसान पहुंचा रहे हैं। प्रधानमंत्री ने लोगों से सतर्क रहने और अफवाहों से गुमराह न होने की अपील की।

आज के कार्यक्रम में प्रधानमंत्री ने 'ज्ञान भारतम् सर्वे' का भी उल्लेख किया, जो जनभागीदारी की भावना को दर्शाता है और भारत की समृद्ध संस्कृति और विरासत को सामने लाने का प्रयास है। उन्होंने बताया कि इस पहल का उद्देश्य देशभर में मौजूद पांडुलिपियों के बारे में जानकारी एकत्र करना है। इस सर्वे में लोग 'ज्ञान भारतम् ऐप' के माध्यम से भाग ले सकते हैं।

uuhrky

नैनीताल जिले में विशेष गहन पुनरीक्षण की तैयारियाँ तेज हो गयी हैं। जिलाधिकारी नैनीताल ललित मोहन रयाल ने सभी राजनैतिक दलों से बीएलए की शीघ्र नियुक्ति के निर्देश दिए हैं। जिलाधिकारी ने

बताया कि भारत निर्वाचन आयोग द्वारा माह अप्रैल के प्रथम सप्ताह में विशेष गहन पुनरीक्षण की औपचारिक घोषणा किए जाने की संभावना है। उन्होंने

सभी राजनीतिक दलों से अपेक्षा की कि वे प्रत्येक विधानसभा निर्वाचन क्षेत्र के अंतर्गत प्रत्येक मतदान केंद्र पर अपने बूथ लेवल एजेंट की शीघ्र और शत-प्रतिशत नियुक्ति करें। श्री रयाल ने बताया कि मतदाताओं की पहचान और पंजीकरण के लिए अभियान संचालित किया जा रहा है, जिसके अंतर्गत बीएलओ द्वारा घर-घर संपर्क स्थापित कर जन जागरूकता बढ़ाई जा रही है।

## j{k k e=h j k t u k F k ç | g

रक्षा मंत्री राजनाथ सिंह ने कल शाम नई दिल्ली में वरिष्ठ मंत्रियों के अनौपचारिक समूह की बैठक की अध्यक्षता की। जिसमें उन्होंने पश्चिम एशिया में बदलते परिदृश्य को देखते हुए सक्रिय, समन्वित और दूरदर्शी दृष्टिकोण की आवश्यकता पर बल दिया है और सतर्क रहने की बात कही। श्री सिंह ने बैठक में सचिवों के अधिकार प्राप्त समूहों को स्थिति की निरंतर निगरानी करने, मध्यम से लेकर दीर्घकालिक तैयारी का दृष्टिकोण अपनाने, उच्च स्तरीय समन्वय बनाए रखने और त्वरित निर्णय लेने को सुनिश्चित करने के लिए मार्गदर्शन दिया। इस बैठक में केंद्रीय मंत्री निर्मला सीतारामन, हरदीप सिंह पुरी, जेपी नड्डा, जितेंद्र सिंह, के. राममोहन नायडू और अन्य मंत्री उपस्थित थे।

## dæh; e=h t h- f d 'ku j i h

केंद्रीय मंत्री जी. किशन रेड्डी ने कल तेल कंपनियों और डीलरों के साथ ईंधन की उपलब्धता की समीक्षा के लिए उच्च स्तरीय बैठक की अध्यक्षता की। उन्होंने कमी की अफवाहों को खारिज करते हुए कहा कि पेट्रोल, डीजल या एलपीजी की कोई कमी नहीं है और पूरे देश में आपूर्ति सुचारु रूप से जारी है। उन्होंने हरित ऊर्जा की ओर बदलाव पर कहा कि सरकार तेल पर निर्भरता कम करने के लिए इलेक्ट्रिक वाहनों और रेलवे के विद्युतीकरण को बढ़ावा दे रही है।

## ck ! " j

बागेश्वर जिले के वलना गांव के प्रगतिशील किसान प्रकाश सिंह ने पारंपरिक खेती से आगे बढ़ते हुए सब्जी उत्पादन को अपनी आय का मुख्य आधार बनाया है। खासतौर पर गुलाबी गोभी की खेती कर उन्होंने न केवल अपनी आर्थिक स्थिति मजबूत की है, बल्कि 'वेलेंटीना' किस्म की गोभी इन दिनों क्षेत्र में चर्चा का विषय बनी हुई है। प्रकाश सिंह बताते हैं कि वे पूरे वर्ष विभिन्न प्रकार की सब्जियों का उत्पादन करते हैं। इनमें वेलेंटीना गोभी के साथ-साथ मटर, कद्दू वर्गीय सब्जियां और अन्य मौसमी फसलें शामिल हैं। उद्यान विभाग के सहायक विकास अधिकारी शैलेश तिवारी ने प्रकाश सिंह के प्रयासों की सराहना करते हुए कहा कि यदि अन्य किसान भी आधुनिक तकनीकों को अपनाएं और विभागीय योजनाओं का लाभ लें, तो वे भी अपनी आय में उल्लेखनीय वृद्धि कर सकते हैं।

## ek l e

और अब बात मौसम की। प्रदेश भर में मौसम ने एक बार फिर करवट ले ली है। देहरादून समेत प्रदेश के अधिकांश जिलों में रविवार सुबह से ही आसमान में घने बादल छाए रहे और हल्की बारिश ने पूरे शहर के तापमान में गिरावट दर्ज कराई। मौसम विभाग के अनुसार अगले 24 घंटों में ऊंचाई वाले इलाकों में हल्की से मध्यम बारिश की संभावना बनी हुई है। इससे तापमान में और गिरावट आ सकती है। प्रशासन ने पर्यटकों को मौसम को ध्यान में रखते हुए सावधानी बरतने की सलाह दी है। मौसम

विभाग के अनुसार उत्तरकाशी, देहरादून, हरिद्वार, टिहरी, रुद्रप्रयाग, चमोली, बागेश्वर, नैनीताल, पिथौरागढ़ जिलों में हल्की से मध्यम बारिश और 3300 मीटर से अधिक उंचाई वाले क्षेत्रों में बर्फबारी की संभावना जताई गई है। मौसम विभाग ने अगले दो दिनों तक इसी तरह का मौसम रहने की संभावना जताई है।